

Brussell, 1 ta' Ġunju 2022
(OR. en)

9671/22
ADD 1

JAI 780
COPEN 218

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	25 ta' Mejju 2022
lil:	Segretarjat Ġenerali tal-Kunsill
Nru dok. Cion:	COM(2022) 249 final
Suġġett:	ANNESS tal-Komunikazzjoni tal-Kummissjoni lill-Parlament Ewropew u lill-Kunsill Lejn Direttiva dwar il-pieni kriminali għall-ksur tal-miżuri restrittivi tal-Unjoni

Id-delegazzjonijiet isibu mehmuz id-dokument COM(2022) 249 final - ANNEX.

Mehmuz: COM(2022) 249 final - ANNEX



IL-KUMMISSJONI
EWROPEA

Brussell, 25.5.2022
COM(2022) 249 final

ANNEX

ANNESS

tal-Komunikazzjoni tal-Kummissjoni lill-Parlament Ewropew u lill-Kunsill

Lejn Direttiva dwar il-pieni kriminali għall-ksur tal-miżuri restrittivi tal-Unjoni

1.1. Introduzzjoni

Iż-żieda tal-ksur ta' miżuri restrittivi tal-Unjoni fl-oqsma tal-kriminalità stabbiliti fl-Artikolu 83(1) tat-Trattat dwar il-Funzjonament tal-Unjoni Ewropea ("TFUE") tkun tippermetti lill-Kummissjoni li tippromovi Direttiva skont il-proċedura leġislattiva ordinarja, li tkun tista' tqarreb id-definizzjoni ta' reati u pjeni kriminali.

Tali proposta tal-Kummissjoni tkun teħtieġ li tikkonforma mal-prinċipji tas-sussidjarjetà u l-proporzjonalità li jirregolaw l-azzjonijiet kollha tal-UE¹. Jeħtieġ ukoll li tkun konformi mar-rekwiziti ta' Regolamentazzjoni Aħjar². Barra minn hekk, il-proposta jkollha bżonn tikkunsidra l-ispeċifikitajiet tad-dritt kriminali³. B'mod partikolari, l-approssimazzjoni tad-definizzjonijiet u l-pieni tad-dritt kriminali jkollha tqis id-differenzi bejn is-sistemi tal-ġustizzja kriminali tal-Istati Membri, inkluż fir-rigward tal-pieni.

Barra minn hekk, id-Direttiva sussegwenti jkollha tirrispetta d-drittijiet fundamentali u tosserva l-prinċipji stabbiliti fil-Karta tad-Drittijiet Fundamentali tal-Unjoni Ewropea ("il-Karta")⁴. B'mod partikolari, jeħtieġ li tiġi żgurata l-konformità tad-dispożizzjonijiet tad-Direttiva mad-drittijiet għal-libertà u għas-sigurtà, il-protezzjoni tad-*data* personali, id-dritt għall-proprietà, id-dritt għal rimedju effettiv u għal proċess imparzjali, il-preżunzjoni tal-innoċenza u d-dritt għad-difiża, il-prinċipji tal-legalità, inkluż il-prinċipju tan-nonretroattività ta' pjeni kriminali u l-proporzjonalità ta' reati u ta' pjeni kriminali, kif ukoll il-prinċipju *ne bis in idem*, iridu jiġu assigurati.

Id-Direttiva futura tkun tkopri firxa ta' kwistjonijiet tad-dritt kriminali li huma konsuetudinariji fid-Direttivi tal-Unjoni bbażati fuq l-Artikolu 83 TFUE. Din li ġejja hija lista illustrattiva ta' dispożizzjonijiet possibbli li jridu jiġu inklużi fil-proposta leġislattiva futura.

1.2. Kamp ta' applikazzjoni

L-ewwel dispożizzjoni tistabbilixxi l-fini u l-kamp ta' applikazzjoni tad-Direttiva, u b'mod partikolari tiċċara li tapplika għall-ksur ta' miżuri restrittivi tal-Unjoni. Dawn il-miżuri restrittivi huma adottati skont l-Artikolu 29 tat-Trattat dwar l-Unjoni Ewropea (TUE) u l-Artikolu 215 TFUE u jinkludu miżuri individwali mmirati, jiġifieri l-iffriżar tal-assi, il-projbizzjonijiet li jsiru disponibbli fondi u riżorsi ekonomiċi u restrizzjonijiet fuq l-ammissjonijiet (projbizzjonijiet fuq l-ivvjaġġar), kif ukoll miżuri restrittivi settorjali, jiġifieri embargi fuq l-armi jew miżuri ekonomiċi u finanzjarji (eż. restrizzjonijiet fuq l-importazzjonijiet u l-esportazzjonijiet, restrizzjonijiet fuq il-forniment ta' ċerti servizzi, bħas-servizzi bankarji).

¹ L-Artikoli 5(1) u 5(4) tat-Trattat dwar l-Unjoni Ewropea; Il-Protokoll Nru 2 dwar l-applikazzjoni tal-prinċipji ta' sussidjarjetà u proporzjonalità.

² Il-Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar it-Tfassil Aħjar tal-Liġijiet, ĠU L 123, 12.5.2016, p. 1–14.

³ Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Soċjali u Ekonomiku Ewropew u lill-Kumitat tar-Reġjuni, Lejn Politika Kriminali tal-UE: L-iżgurar ta' implimentazzjoni effettiva tal-politiki tal-UE permezz tal-liġi kriminali, COM (2011) 573 final, 20.09.2011; Il-konkluzjonijiet tal-Kunsill dwar linji gwida għad-dritt kriminali futur fil-leġislazzjoni tal-UE, Dokument tal-Kunsill 14162/09 tad-9.10.2009; Ir-Riżoluzzjoni tal-Parlament Ewropew tat-22 ta' Mejju 2012 dwar l-approċċ tal-UE rigward id-dritt kriminali, ĠU C 264 E, 13.9.2013, p. 7–11.

⁴ Il-Karta tad-Drittijiet Fundamentali tal-Unjoni Ewropea, ĠU C 326, 26.10.2012, p. 391–407.

1.3. Definizzjonijiet

Dan l-Artikolu tad-Direttiva jkun fih id-definizzjonijiet rilevanti kollha, inkluż, meta jkun xieraq, permezz ta' kontroreferenzjar tad-dispożizzjonijiet tar-Regolamenti u d-Deciżjonijiet tal-Kunsill dwar miżuri restrittivi. Dawn id-definizzjonijiet jinkludu, fost l-oħrajn, “miżuri restrittivi”, “entità elenkata” u “persuna elenkata”. Eżempju rilevanti ta' miżura tad-dritt kriminali li fiha hemm inklużi l-użu ta' kontroreferenzi simili fid-dispożizzjoni dwar id-definizzjonijiet, hija d-Direttiva 2014/57/UE dwar sanzjonijiet kriminali għal abbuż tas-suq (Direttiva dwar l-Abbuż tas-Suq)⁵.

1.4. Ir-reati kriminali, inklużi l-inċitament, l-ghajnuna, l-assistenza u l-attentat

L-Artikoli dwar ir-reati li jridu jiġu approssimati mid-Direttiva jkunu jinkludu definizzjonijiet preċiżi ta' diversi reati kriminali relatati ma' ksur ta' miżuri restrittivi tal-Unjoni, bħal:

- it-tqeghid għad-dispożizzjoni ta' fondi jew riżorsi ekonomiċi direttament jew indirettament, lil persuna/entità elenkata jew għall-benefiċċju tagħha;
- in-nuqqas ta' ffrizar ta' fondi jew riżorsi ekonomiċi li jappartjenu lil persuna/entità elenkata, li jkunu proprjetà tagħhom, miżmuma minnhom jew ikkontrollati minnhom;
- l-involviment f'attivitajiet finanzjarji pprojbiti, bħall-ġħoti ta' self jew kreditu pprojbiti;
- l-involviment f'attivitajiet ipprojbiti tan-negozju, kummerċjali jew oħrajn, bħall-importazzjoni jew l-esportazzjoni ta' oġġetti u ta' teknoloġija koperti minn projbizzjonijiet tan-negozju, jew il-forniment ta' servizzi pprojbiti;
- il-ksur tal-kundizzjonijiet applikabbli skont l-awtorizzazzjonijiet mogħtija mill-awtoritajiet kompetenti;
- in-nuqqas ta' konformità ma' kwalunkwe obbligu li tiġi pprovduta informazzjoni lill-awtoritajiet, bħall-obbligu li jiġi ddikjarat kwalunkwe assi li jappartjenu lil persuna/entità elenkata, li jkunu proprjetà tagħha, miżmum minnha jew ikkontrollat minnha;
- l-involviment f'azzjonijiet jew attivitajiet li jfittxu li jevitaw direttament jew indirettament il-miżuri restrittivi, b'għarfien u intenzjoni, inkluż billi jkunu involuti fi skemi mfassla biex jahbu l-assi jew l-involviment ta' persuni/entitajiet elenkati, billi jassistu lill-persuni/entitajiet fil-mira ta' miżuri restrittivi biex jevitaw l-impatt tagħhom, jew billi jipprovdu informazzjoni qarrieqa lill-awtoritajiet;
- in-nuqqas ta' rappurtar ta' ksur ta' miżuri restrittivi, jew attivitajiet li jfittxu li jevitawhom, bi ksur ta' obbligu speċifiku ta' rappurtar.

Ir-reati li jridu jiġu approssimati, sakemm ma jkunx previst mod ieħor, ikunu jehtieġu intenzjoni, jew tal-inqas negligenza gravi bbażata fuq l-għarfien li l-imġiba tikkonċerna persuni, entitajiet, attivitajiet jew proprjetà soġġetti għal miżuri restrittivi, jew li jiġu injorati miżuri restrittivi jew projbizzjonijiet legali relatati (għama volontarja).

⁵ Id-Direttiva 2014/57/UE tal-Parlament Ewropew u tal-Kunsill tas-16 ta' April 2014 dwar sanzjonijiet kriminali għal abbuż tas-suq (direttiva dwar l-abbuż tas-suq) ĠU L 173, 12.6.2014, p. 179–189, l-Artikolu 2.

Id-Direttiva tkun tinkludi wkoll reati relatati, bhall-hasil tal-flus. Għall-hasil tal-flus, ikun hemm dispożizzjoni li tobbliga lill-Istati Membri jiehdu l-miżuri mehtieġa biex jiżguraw li r-reat tal-hasil tal-flus, kif deskritt fl-Artikolu 3 tad-Direttiva (UE) 2018/1673⁶, li tkun japplika għall-proprietà derivata mir-reati kriminali koperti mid-Direttiva.

Barra minn hekk, id-Direttiva jkun fiha dispożizzjoni li tobbliga lill-Istati Membri jiehdu l-miżuri mehtieġa biex jiżguraw li l-inċitament, l-għajnuna u l-assistenza għat-twetliq tar-reati kriminali msemmin fid-Direttiva, kif ukoll l-attentat li jitwettqu tali reati, ikunu punibbli bħala reati kriminali⁷.

1.5. Pieni għal persuni fiżiċi u ġuridiċi

F’dan ir-rigward, ir-Regolamenti tal-Kunsill adottati skont l-Artikolu 215 TFUE sistematikament jinkludu dispożizzjoni li tirrikjedi li l-Istati Membri jadottaw regoli nazzjonali li jipprevedu peni effettivi, proporzjonati u dissważivi, li jridu jiġu applikati fil-każ ta’ ksur tad-dispożizzjonijiet tar-Regolament rilevanti⁸. Peress li dan l-obbligu jhalli lakuni sinifikanti bejn il-livelli u t-tipi ta’ peni, jenhtieġ li d-Direttiva futura jkun fiha Artikolu dwar il-peni għall-persuni fiżiċi. Dawn il-peni jkunu applikabbli għar-reati kollha msemmin fit-taqsima 1.4. hawn fuq, u bl-istess mod jirrikjedu li l-Istati Membri japplikaw peni effettivi, proporzjonati u dissważivi kif ukoll jistabbilixxu ċertu minimu tal-peni kriminali massimi, inklużi multi għall-persuni fiżiċi. Jenhtieġ li tali peni jkunu proporzjonati fir-rigward tas-serjetà konsiderevoli tar-reati⁹.

Barra minn hekk, id-Direttiva tkun tinkludi dispożizzjoni dwar ir-responsabbiltà tal-persuni ġuridiċi. Din id-dispożizzjoni tkun applikabbli għar-reati kollha msemmin fit-taqsima 1.4 hawn fuq. F’konformità ma’ din id-dispożizzjoni, l-Istati Membri jkollhom jistipulaw il-peni u r-responsabbiltà tal-persuni ġuridiċi:

- (i) għal kwalunkwe wiehed mir-reati kriminali msemmin fit-taqsima 1.4. imwettqa għall-benefiċċju tagħhom minn persuni li jkollhom kariga ta’ tmexxija fil-persuna ġuridika; jew
- (ii) għan-nuqqas ta’ superviżjoni jew kontroll minn persuni f’kariga ta’ tmexxija li għamel possibbli t-twetliq, minn persuna taħt l-awtorità tagħhom, ta’ kwalunkwe wiehed mir-reati kriminali msemmin hawn fuq għall-benefiċċju ta’ dik il-persuna ġuridika¹⁰.

Id-Direttiva tkun tapprossima wkoll il-peni applikabbli għall-persuni ġuridiċi. B’mod partikolari, l-Istati Membri jkunu mehtieġa jiehdu l-miżuri neċessarji biex jiżguraw li persuna ġuridika miżmuma responsabbli skont id-dispożizzjonijiet rilevanti diskussi fit-taqsima 1.4. tkun sogġetta għal peni effettivi, proporzjonati u dissważivi, inklużi:

- multi kriminali jew mhux kriminali;

⁶ Id-Direttiva (UE) 2018/1673 tal-Parlament Ewropew u tal-Kunsill tat-23 ta’ Ottubru 2018 dwar il-ġlieda kontra l-hasil tal-flus permezz tal-liġi kriminali, ĠU L 284, 12.11.2018, p. 22-30.

⁷ Id-Direttiva (UE) 2017/1371 dwar il-ġlieda kontra l-frodi tal-interessi finanzjarji tal-Unjoni permezz tal-liġi kriminali (“id-Direttiva PIF”), ĠU L 198, 28.7.2017, p. 29-41, l-Artikolu 5; Id-Direttiva dwar l-abbuż tas-suq, l-Artikolu 6.

⁸ Pereżempju, ara l-Artikolu 8 tar-Regolament tal-Kunsill (UE) Nru 833/2014 tal-31 ta’ Lulju 2014 dwar miżuri restrittivi fid-dawl tal-azzjonijiet tar-Russja li jiddestabbilizzaw is-sitwazzjoni fl-Ukrajna, it-test konsolidat jinsab fil-[EUR-Lex - 02014R0833-20220413 - MT - EUR-Lex \(europa.eu\)](#).

⁹ Ara wkoll id-Direttiva PIF, l-Artikolu 7; Id-Direttiva dwar l-abbuż tas-suq, l-Artikolu 7.

¹⁰ Ara wkoll id-Direttiva PIF, l-Artikolu 6; Id-Direttiva dwar l-abbuż tas-suq, l-Artikolu 8.

- esklużjoni temporanja mill-aċċess għal finanzjament pubbliku, inklużi proċeduri ta' akkwist, għotjiet u konċessjonijiet;
- skwalifika temporanja jew permanenti mill-prattika ta' attivitajiet kummerċjali;
- irtirar ta' permessi u awtorizzazzjonijiet għall-eżerċitar ta' attivitajiet li rriżultaw fit-twettiq tar-reat;
- tqegħid taħt superviżjoni ġudizzjarja;
- stralċ ġudizzjarju; u
- għeluq temporanju jew permanenti tal-istabbilimenti użati għat-twettiq tar-reat¹¹.

Barra minn hekk, id-Direttiva tista' tipprevedi li jenhtieg li l-Istati Membri jieħdu l-miżuri neċessarji biex jiżguraw li l-persuni ġuridiċi li jibbenefikaw mit-twettiq minn oħrajn ta' reati li jiksru l-miżuri restrittivi tal-Unjoni jkunu punibbli b'multi, li l-limitu massimu tagħhom jenhtieg li ma jkunx inqas minn ċertu perċentwal tal-fatturat dinji totali tal-persuna ġuridika fis-sena finanzjarja ta' qabel id-deċiżjoni ta' mmultar.

Ir-responsabbiltà ta' persuni ġuridiċi ma teskludix il-possibbiltà ta' proċedimenti kriminali kontra persuni fiżiċi li jkunu l-awturi tar-reati kriminali previsti fit-taqsimha 1.4.

1.6. Ċirkustanzi aggravanti u mitiganti

Id-Direttiva jkun fiha wkoll Artikolu li jistabbilixxi ċ-ċirkostanzi aggravanti li jridu jitqiesu meta jiġu applikati pieni għal reat imsemmi fit-taqsimha 1.4. iktar 'il fuq. Dawk iċ-ċirkostanzi aggravanti jistgħu jinkludu:

- konsegwenzi gravi tal-ksur fid-dawl tal-finijiet tal-miżuri restrittivi;
- valur għoli tal-fondi, ir-riżorsi ekonomiċi, l-oġġetti jew it-teknoloġija ikkonċernati;
- ir-reat ikun twettaq minn uffiċjal pubbliku waqt il-qadi ta' dmirijietu;
- ir-reat ikun twettaq fil-kuntest ta' attività professjonali privata, inkluż billi wiehed jikser id-dmirijiet professjonali tiegħu;
- ir-reat ikun twettaq fil-kuntest ta' organizzazzjoni kriminali fis-sens tad-Deciżjoni Kwadru 2008/841/ĠAI¹²;
- ir-reat ikun jinvolvi l-użu ta' dokumenti foloz jew falsifikati;
- it-trażgressur ikun wettaq ksur preċedenti simili tad-dritt tad-dritt tal-Unjoni dwar miżuri restrittivi;
- it-trażgressur ikun fixkel b'mod attiv l-attivitajiet ta' investigazzjoni, jew intimida li-xhieda jew interferixxa magħhom; u
- ir-reat ikun iġġenera jew kien mistenni li jiġġenera benefiċċji finanzjarji sostanzjali (bil-kunċett ta' benefiċċji finanzjarji sostanzjali jrid jiġi definit aktar fi premessa).

Id-Direttiva jkun fiha wkoll Artikolu li jistabbilixxi ċ-ċirkostanzi mitiganti li jridu jitqiesu meta jiġu applikati pieni għal reat imsemmi fit-taqsimha 1.4. iktar 'il fuq. B'mod partikolari, f'konformità ma' dan l-Artikolu, l-Istati Membri jkunu obbligati jiżguraw li, fir-rigward tar-reati

¹¹ Ara wkoll id-Direttiva PIF, l-Artikolu 10; Id-Direttiva dwar l-abbuż tas-suq, l-Artikolu 9.

¹² Id-Deciżjoni Kwadru tal-Kunsill 2008/841/ĠAI tal-24 ta' Ottubru 2008 dwar il-ġlieda kontra l-kriminalità organizzata ĠU L 300, 11.11.2008, p. 42–45.

msemmijin hawn fuq, ċerti fatti jitqiesu bħala ċirkostanza mitiganti. Dan ikun japplika pereżempju għall-fatt li trażgressur ikun ipprova lill-awtoritajiet amministrattivi jew ġudizzjarji b'informazzjoni li kieku ma kinux ikunu jistgħu jiksbu, u jkun ghenhom jidentifikaw jew iressqu quddiem il-ġustizzja lit-trażgressuri l-oħrajn jew isibu evidenza.

1.7. Regoli ta' ġurisdizzjoni

Id-Direttiva tkun tinkludi wkoll dispożizzjoni dwar ir-regoli ta' ġurisdizzjoni. Fost l-oħrajn, skont l-eżempju tal-Artikolu 11 tad-Direttiva (UE) 2017/1371 dwar il-ġlieda kontra l-frodi tal-interessi finanzjarji tal-Unjoni permezz tal-liġi kriminali ("id-Direttiva PIF"), Stat Membru jkun jehtieg jistabbilixxi ġurisdizzjoni fuq ir-reati msemmija fit-taqsima 1.4., meta r-reat kriminali jitwettagħ kompletament jew parzjalment fit-territorju tiegħu jew meta it-trażgressur ikun wiehed miċ-ċittadini tiegħu. Barra minn hekk, l-Istati Membri jkunu obbligati jinfurmaw lill-Kummissjoni jekk jiddeċiedu li jestendu l-ġurisdizzjoni tagħhom fuq reati mwettqa:

- (i) minn residenti abitwali fit-territorju tagħhom;
- (ii) għall-benefiċċju ta' persuna ġuridika stabbilita fit-territorju tagħhom; jew
- (iii) minn wiehed mill-uffiċjali tagħhom waqt li jaġixxi fid-dmir uffiċjali tiegħu.

F'każijiet meta t-trażgressur ikun wiehed miċ-ċittadini tagħhom, l-Istati Membri ma jkunux jistgħu jissoġġettaw l-eżerċizzju tal-ġurisdizzjoni għall-kundizzjoni li l-prosekuzzjoni tkun tista' tibda biss wara:

- (i) li ssir kwerela mill-vittma fil-post fejn ikun twettaq ir-reat kriminali; jew
- (ii) denunzja mill-Istat tal-post fejn ikun twettaq ir-reat kriminali.

Ir-Regolamenti tal-Kunsill adottati skont l-Artikolu 215 TFUE sistematikament jinkludu l-klawżola ta' ġurisdizzjoni li ġejja:

“Dan ir-Regolament għandu japplika:

- (a) fit-territorju tal-Unjoni, inkluż l-ispazju tal-ajru tagħha;
- (b) abbord kull inġenju tal-ajru jew bastiment fil-ġurisdizzjoni ta' Stat Membru;
- (c) għal kull persuna ġewwa jew barra mit-territorju tal-Unjoni li tkun ċittadin ta' Stat Membru;
- (d) għal kull persuna, entità jew korp ġuridiku, ġewwa jew barra mit-territorju tal-Unjoni, li tkun inkorporata jew kostitwita skont il-liġi ta' Stat Membru;
- (e) għal kwalunkwe persuna, entità jew korp ġuridiku fir-rigward ta' kull negozju li jsir kompletament jew parzjalment fl-Unjoni.”

Dan ikun rifless ukoll fid-Direttiva. B'mod partikolari, wara l-paragrafu (e) hawn fuq, l-Istati Membri jkunu meħtieġa jestendu l-ġurisdizzjoni kriminali tagħhom għal persuni mhux tal-UE barra mit-territorju tal-UE sakemm in-negozju tagħhom ikollu rabta mal-UE (li tista', b'estensjoni, tikkonċerna wkoll l-assi tagħhom).

1.8. Termini ta' preskrizzjoni

Id-Direttiva tkun tinkludi dispożizzjoni applikabbli għar-reati kollha msemmija fit-taqsima 1.4 hawn fuq, li tkun tehtieg l-istabbiliment ta' terminu minimu ta' preskrizzjoni, kif ukoll dispożizzjoni dwar it-terminu ta' preskrizzjoni għall-eżekuzzjoni tal-pieni wara kundanna

definittiva. Eżempju rilevanti jinsab fl-Artikolu 12 tad-Direttiva PIF. Skont dan l-Artikolu, l-Istati Membri jehtigilhom:

- (i) jistabbilixxu termini ta' preskrizzjoni għal perjodu ta' żmien suffiċjenti wara t-twettiq tar-reati kriminali msemmin fid-Direttiva, sabiex dawk ir-reati kriminali jiġu ttrattati b'mod effettiv, b'termini ta' preskrizzjoni minimi li japplikaw għal dawk ir-reati punibbli b'piena massima ta' mill-inqas erba' snin prigunerija;
- (ii) jieħdu l-miżuri neċessarji biex il-pieni jkunu jistgħu jiġu eżegwiti.

1.9. Kooperazzjoni bejn l-Istati Membri, l-istituzzjonijiet, il-korpi u l-organi tal-Unjoni kif ukoll ma' stati terzi

Sabiex tissahħah l-investigazzjoni ta' każijiet b'element transfruntier, id-Direttiva tkun tinkludi dispożizzjoni li tkun teħtieġ kooperazzjoni reċiproka bejn l-awtoritajiet kompetenti tal-Istati Membri, l-istituzzjonijiet, il-korpi, u l-organi tal-Unjoni, inklużi l-Eurojust u l-Europol¹³. Din id-dispożizzjoni tad-Direttiva tiffaċilita wkoll il-kondiviżjoni ta' informazzjoni dwar kwistjonijiet prattiċi (b'mod partikolari, xejriet ta' ċirkomvenzjoni, eż. strutturi biex jaħbu s-sjieda/kontroll reali tal-assi) ma' awtoritajiet fi Stati Membri oħrajn u mal-Kummissjoni.

1.10. Informaturi

Biex tissahħah l-effettività tal-miżuri restrittivi tal-Unjoni, il-Kummissjoni dan l-aħħar nediet l-Għodda tal-UE għall-Informaturi dwar ksur tas-Sanzjonijiet¹⁴. Minhabba l-importanza tal-kontribut tal-informaturi għall-applikazzjoni xierqa tal-miżuri restrittivi tal-Unjoni, il-proposta tal-Kummissjoni tipprevedi obbligu għall-Istati Membri biex jieħdu l-miżuri meħtieġa biex jiżguraw li l-protezzjoni mogħtija skont id-Direttiva (UE) 2019/1937¹⁵ tkun applikabbli għal persuni li jirrapportaw reati kriminali msemmin fid-Direttiva. Barra minn hekk, l-Istati Membri ikunu obbligati jieħdu l-miżuri meħtieġa kollha biex jiżguraw li persuni li jirrapportaw ir-reati msemmin fid-Direttiva u li jipprovdu evidenza jew li b'xi mod ieħor jikkooperaw mal-investigazzjoni, il-prosekuzzjoni jew l-aġġudikazzjoni ta' tali reati, jingħataw l-appoġġ u l-assistenza meħtieġa fil-kuntest ta' proċedimenti kriminali¹⁶.

2. IT-TRIQ 'IL QUDDIEM

Ladarba l-Kunsill jilhaq ftehim u l-Parlament Ewropew jagħti l-kunsens tiegħu biex jiżdied il-ksur tal-miżuri restrittivi tal-Unjoni fl-oqsma tal-kriminalità stabbiliti fl-Artikolu 83(1) TFUE, il-Kummissjoni tkun f'pożizzjoni li ttipponi minnufih Direttiva skont il-proċedura leġislattiva ordinarja, li tista' tqarreb id-definizzjoni tar-reati u l-pieni kriminali.

¹³ Ara wkoll id-Direttiva PIF, l-Artikolu 15.

¹⁴ Il-Kummissjoni Ewropea, Harsa ġenerali lejn is-sanzjonijiet u l-ghodod relatati, li tinsab hawnhekk: https://ec.europa.eu/info/business-economy-euro/banking-and-finance/international-relations/restrictive-measures-sanctions/overview-sanctions-and-related-tools_en#whistleblower.

¹⁵ Id-Direttiva (UE) 2019/1937 tal-Parlament Ewropew u tal-Kunsill tat-23 ta' Ottubru 2019 dwar il-protezzjoni ta' persuni li jirrapportaw dwar ksur tal-liġi tal-Unjoni, ĠU L 305, 26.11.2019, p. 17–56.

¹⁶ Ara wkoll il-Proposta għal Direttiva tal-Parlament Ewropew u tal-Kunsill dwar il-protezzjoni tal-ambjent permezz tad-dritt kriminali u li tissostitwixxi d-Direttiva 2008/99/KE, COM(2021)851 final, 15.12.2021, l-Artikolu 13.

Tali proposta tal-Kummissjoni tkun teħtieġ li tikkonforma mal-prinċipji tas-sussidjarjetà u l-proporzjonalità li jirregolaw l-azzjonijiet kollha tal-UE¹⁷. Jeħtieġ ukoll li tkun konformi mar-rekwiżiti ta' Regolamentazzjoni Ahjar¹⁸.

¹⁷ L-Artikoli 5(1) u 5(4) TUE; Il-Protokoll Nru 2 dwar l-applikazzjoni tal-prinċipji ta' sussidjarjetà u proporzjonalità.

¹⁸ Il-Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar it-Tfassil Ahjar tal-Ligijiet, ĠU L 123, 12.5.2016, p. 1–14.